



Qorti tal-Appell Kriminali
Onor. Imhalled Edwina Grima, LL.D.

Appell Numru: 427/2022

Il-Pulizija

vs

Patrick Gatt

Iben Emanuel u Carmen nee Pace, imwieled Pieta', Malta fl-14 ta' Marzu 1974,
residenti 47, John Borg Street, Birkirkara u detentur tal-karta ta' l-identita' bin-
numru 212274(M)

Illum, 30 ta' Ottubru 2024

Il-Qorti,

Rat l-imputazzjonijiet dedotti kontra l-appellant, Patrick Gatt, akkużat quddiem il-Qorti tal-Maġistrati (Malta) bhala Qorti ta' Ġudikatura Kriminali talli f' dawn il-Gzejjer nhar il-21 ta' Frar 2009, kif ukoll fit-tnax-il xahar ta' qabel din id-data:

- a) Forna jew ipprokura jew offra li jforni jew li jipprokura d-droga kokajina, speċifikata fl-ewwel skeda tal-Ordinanza dwar il-Mediċini Perikolużi, Kap. 101 tal-Liġijiet ta' Malta lill-persuna/i jew għall-użu ta' persuna/i mingħajr ma kellu liċenza mill-President ta' Malta mingħajr ma kien awtorizzat bir-regoli tal-1939 għall-Kontroll Intern tad-Drogi Perikolużi (G.N. 292/1939) jew minn xi awtorita' mogħtija mill-President ta' Malta li jforni d-droga u mingħajr ma kien fil-pussess ta' awtorizzazzjoni għall-importazzjoni jew għall-esportazzjoni

mahruġ mit-Tabib Prinċipali tal-Gvern skont id-disposizzjonijiet tas-sitt taqsima tal-Ordinanza msemija u minghajr ma kellu liċenza jew xort'ohra awtorizzat li jimmanifattura jew iforni d-droga msemija u minghajr ma kellu liċenza li jipprokura l-istess droga u dan bi ksur tar-Regolament 4 tar-Regolamenti tal-1939 għall-Kontroll Intern tad-Drogi Perikolużi (G.N. 292/1939), kif sussegwentement emendati u bi ksur tal-Ordinanzi dwar il-Mediċini Perikolużi, Kap. 101 tal-Liġijiet ta' Malta;

- b) Kellu fil-pussess tiegħu d-droga kokajina speċifikata fl-ewwel skeda tal-Ordinanza dwar il-Mediċini Perikolużi, Kap. 101 tal-Liġijiet ta' Malta, meta hu ma kienx fil-pussess ta' awtorizzazzjoni għall-importazzjoni jew għall-esportazzjoni mahruġ mit-Tabib Prinċipali tal-Gvern skont id-disposizzjonijiet tar-4 u s-6 Taqsima tal-Ordinanza u meta ma kienx bil-liċenzja jew xort'ohra awtorizzat li jimmanifattura, jew li jforni d-droga msemija u meta ma kienx b'xi mod ieħor bil-liċenzja mill-President ta' Malta li jkollu d-droga msemija fil-pussess tiegħu u naqas li jipprova li d-droga msemija giet fornuta lilu għall-użu tiegħu skont ir-riċetta kif provdut fir-regolamenti msemija u dan bi ksur tar-regoli tal-1939 dwar il-Kontroll Intern tad-Drogi Perikolużi (GN 292/1939), kif sussegwentement emendati u bi ksur tal-Ordinanza dwar il-Mediċini Perikolużi, Kap. 101 tal-Liġijiet ta' Malta, liema droga nstabet f'ċirkostanzi li juru li ma kinitx għall-użu esklussiv tiegħu;
- c) U aktar talli kkommetta l-imsemmija reati fi jew għewwa distanza ta' mitt metru mill-perimetru ta' skola, club jew ċentru taż-żgħażaġh jew xi post ieħor fejn normalment jiltaqgħu ż-żgħażaġh bi ksur tad-disposizzjonijiet tal-Ordinanza dwar il-Professjoni Medika u l-Professjonijiet li għandhom x'jaqsmu magħha Kap 31 tal-Liġijiet ta' Malta u r-regolamenti dwar il-Kontroll tal-Mediċini, Avviż Legali 22 tal-1985, kif emendati u tal-Artikolu 22(2)(b) tal-Kap 101 tal-Liġijiet ta' Malta.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tat-28 ta' Settembru 2022, fejn il-Qorti, wara li rat it-Taqsimiet IV u VI, l-Artikoli 22(1)(a) u 22(2)(b)(i), kif ukoll it-tieni proviso tal-Artikolu 22(2)(b) tal-Kapitolu 101 tal-Liġijiet ta' Malta, ir-Regolamenti 4 u 9 tal-Leġislazzjoni Sussidjarja 101.02 u l-Artikolu 17(h) tal-Kodiċi Kriminali, sabet lill-imputat ħati tal-imputazzjonijiet miġjuba fil-konfront tiegħu u kkundanatu għall-piena ta' tnax-il (12) xahar prigunerija effettiva u multa ta' elf u tmien mitt ewro (€1,800) li, bl-applikazzjoni tal-Artikolu 14(2) tal-Kodiċi Kriminali, tista' tithallas mill-ħati f'rati mensili u konsekuttivi ta' ħamsin ewro (€50), bl-ewwel pagament isir fi żmien xahar mid-data tas-sentenza, b'dan illi kemm il-darba l-ħati jonqos milli jhallas pagament wiehed il-bilanċ jiġi dovut minnufih u jiġi konvertit fi prigunerija skont il-liġi. Ukoll, ai termini tal-Artikolu 533 tal-Kodiċi

Kriminali, ordnat lill-hati sabiex ihallas l-ispejjeż konnessi mal-hatra tal-esperti f'dawn il-proċeduri ossia l-ispejjeż relatati mal-hatra tax-Xjenzat Godwin Sammut, ammontanti għas-somma ta' mitejn u haxx-il ewro u sebgħa u tmenin ċenteżmu (€211.87) u dan fi żmien xahrejn millum. Finalment, il-Qorti ordnat r-rilaxx favur il-hati tas-somma ta' hames mitt ewro (€500) fi flus kontanti esebita bħala Dok. DT. Hija ordnat ukoll id-distruzzjoni tad-droga esebita bħala Dok. DT 1, hekk kif din is-sentenza tgħaddi in ġudikat, u dan taht il-harsien tar-Reġistratur li għandu jirredigi proċess verbal li jiddokumenta l-proċedura tad-distruzzjoni, liema dokument għandu jigi nserit fl-atti ta' din il-kawża mhux aktar tard minn hmistax-il jum minn tali distruzzjoni.

Rat ir-rikors tal-appellant Patrick Gatt, ipprezentat fil-11 ta' Ottubru 2022, fejn talab lil din l-Qorti sabiex:

1. Tannulla s-sentenza appellata; jew
2. Thassar u tirrevoka is-sentenza appellata u tilliberah minn kull htija; jew
3. Fin-nuqqas tvarja s-sentenza appellata billi tikkonfermaha fl-intier tagħha barra il-parti fejn il-Qorti erogat il-piena u minflok tagħti piena aktar ekwa u ġusta.

Rat li nhar l-14 ta' Diċembru 2022, l-appellant, talab lil dina l-Qorti sabiex tikkonverti ruhha f'Qorti dwar id-Droga ai termini tal-Artikolu 8 tal-Kapitolu 537 tal-Liġijiet ta' Malta.

Hadet konjizzjoni tax-xhieda ta' Maria Caruana u Dr Joseph Spiteri, hekk kif indikati fis-sentenza tal-Qorti tal-Maġistrati fl-ismijiet "Il-Pulizija vs Patrick Gatt" (497/2020).

Rat li permezz ta' nota ntavolata nhar is-16 ta' Jannar 2023, ir-Reġistratur tal-Qrati u Tribunali Kriminali stqarr li l-unika kaz pendenti apparti l-appell odjern li għandu l-appellant huwa appell ieħor biss, liema appell iġib in-numru 497/2022 u li jinsab pendenti quddiem dina l-Qorti hekk kif preseduta.

Rat illi permezz ta' digriet datat l-24 ta' Frar 2023, l-Qorti laqgħat it-talba tal-appellant u konsegwentement wara li assumiet il-funzjoni ta' Qorti dwar id-Droga, irreferiet lill-istess appellant quddiem il-Bord tar-Riabilitazzjoni ta' Persuni li Nqabdu bid-Droga

ai termini tal-artikolu 8(3) tal-istess Kapitolu 537 u ordnat il-komunika tad-digriet tagħha lil dan il-Bord sabiex hu jottempera ruħu ma' dak dispot fl-artikolu 8(10) tal-Kapitolu 537 tal-Liġijiet ta' Malta u dan permezz ta' nota bil-miktub.

Rat il-konklużjoni tal-Bord datata 6 ta' Marzu 2024 fejn gie deċiż li l-każ tal-appellant ingħalaq b'suċċess.

Rat l-atti tal-kawża.

Rat il-fedina penali aġġornata tal-appellant ippreżentata mill-Prosekuzzjoni fuq ordni tal-Qorti.

Semgħet it-trattazzjoni tal-partijiet.

Ikkunsidrat:

Illi għalkemm l-appellant ressaq talba sabiex din il-Qorti tassumi il-funzjoni ta' Qorti dwar id-Droga, madanakollu huwa ma rrinunzjax għall-aggravji mqajjma minnu firrikors tal-appell tiegħu u għaldaqstant l-Qorti ser tghaddi sabiex tezamina l-istess.

Illi, fl-ewwel aggravju minnu vventilat, l-appellant qed jeċepixxi n-nullita' tas-sentenza appellata fejn huwa jishaq li l-Ewwel Qorti naqqset milli ssemmi l-Artikoli tal-Liġi li dwarhom sabet htija fil-konfront tiegħu.

Illi, mall-ewwel, l-Qorti ttenni li l-appellant m'għandux raġun fl-ilment minnu mressaq. Id-diċitura ta' l-Artikolu 382 tal-Kapitolu 9 tal-Liġijiet ta' Malta hija ċara u tiddisponi illi –

“Il-Qorti, meta tagħti s-sentenza kontra l-imputat, għandha tghid il-fatti illi tagħhom dan ikun gie misjub hati, tagħti l-piena u ssemmi l-artikolu ta' dan il-kodiċi jew ta' kull liġi oħra li tkun tikkontempla r-reat.”

Fuq kollox –

Meta, pero', mis-sentenza kif redatta ma jkunx hemm dubju dwar liema fatti jkun gie misjub hati l-imputat, il-formalizmu m'hemmx postu u ghandha tigi salvata s-sentenza. ¹

Illi, ghalhekk jidher ċar li *r-ratio legis* wara l-Artikolu 382 tal-Kapitolu 9 tal-Ligijiet ta' Malta huwa illi s-sentenza tkun ċara fis-sens illi kemm il-persuna akkużata kif ukoll kull min huwa parti fid-deċizzjoni jifhmu x'kienu daww il-fatti li dwarhom l-persuna akkużata tkun qed tigi misjuba hatja, taghti l-piena għal daww il-fatti li qed jistabilixxu ir-reita' u jissemmeu id-dispożizzjonijiet tal-ligi li jikkellmu fuq ir-reat jew reati li dwarhom qed tinsab htija.

Illi, minn harsa lejn id-*decide* fis-sentenza appellata huwa bil-wisq evidenti illi d-dettami ta' l-Artikolu 382 tal-Kodiċi Kriminali ġew pjenament osservati, bil-Qorti issemmi il-fatti b'mod dettaljat li sawwru il-każ, tindika d-dispożizzjonijiet tal-ligi kollha li fuqhom sejset is-sejbien ta' htija u imbagħad għaddiet biex tifliggi il-piena konsegwenzjali għad-dikjarazzjoni ta' reita'. Għaldaqstant ma hemm l-ebda nullita' fis-sentenza appellata, b'dan l-aggravju jirrażenta il-fieragħ u konsegwentment l-ewwel aggravju tal-appellant qed jigi respint.

Ikkunsidrat:

Illi, fit-tieni aggravju l-appellant jilmenta li l-*controlled delivery* ma saritx skond il-ligi u għaldaqstant dana kien każ ta' "*entrapment*". Huwa jispjega li hekk kif jemerġi mill-provi prodotti, il-Pulizija naqqsu milli jitolbu l-awtorizzazzjoni meħtieġa għall-istess *controlled delivery* mill-Avukat Ġenerali jew mill-Maġistrat fit-termini tal-Artikolu 30B tal-Kapitolu 101 tal-Ligijiet ta' Malta. Jikkonsegwi għalhekk illi l-pulizija agixxew ta' "*agent provocateurs*" sakemm huwa waqa' fin-nassa tagħhom u sussegwentement kien arrestat u mixli bit-traffikar tad-droga kokajina. Finalment huwa jishaq li l-konsenja kontrollata kif ukoll kwalunkwe evidenza miġbura bis-saħħa tagħha hija lesiva tad-drittijiet tiegħu u għalhekk m'għandu jkollha ebda valur probatorju f'dawn il-proċeduri.

¹ "Il-Pulizija vs Emanuel Zammit" deciza mill-Qorti tal-Appell Kriminali nhar is-16 ta' Jannar 1986 & "Il-Pulizija vs Michael Zarb" deciza mill-Qorti tal-Appell Kriminali nhar it-8 ta' Mejju 2014.

Illi, dan il-każ ra t-twelid tiegħu meta fil-lejl ta' bejn l-14 u l-15 ta' Settembru 2008, l-Pulizija ghamlet qabda ta' droga minn gewwa l-istabbiliment "*Clique*" f'Paceville. Hemmhekk kienu interċettati tlett ġuvintur, ċertu Alfred Bonnici, Duncan Mangion u Wayne Nappa, gewwa t-toilet fl-imsemmi stabbiliment, liema ġuvintur nstabu fil-pussess ta' 13-il pakkett kontenenti sustanza suspettata kokajina. Sussegwentement, Alfred Bonnici rrilaxxa stqarrija ġuramentata nhar is-16 ta' Settembru 2008, fejn huwa ikkonferma bil-ġurament il-kontenut tal-istqarrija minnu rilaxxjata lill-Pulizija nhar il-15 ta' Settembru 2008. Stqarr, *inter alia*, li kien l-appellant li ssupplixxieh bid-droga kokajina u dan bil-ghan li din tkun traffikata. Dan wassal sabiex imbagħad, nhar il-21 ta' Frar 2009, tard filgħaxija, saret operazzjoni kongunta bejn membri ta' l-Iskwadra ta' Kontra d-Droga u membri tas-CID, fejn bl-assistenza ta' Bonnici, kien arrestat l-appellant. Jirriżulta li hekk kif l-istess appellant lema' lill-Pulizija, huwa rema' pakkett mill-bieba tax-xufier tal-vettura tiegħu, liema pakkett irriżulta li kien jikkontjeni hames boroż żgħar li kien fihom sustanza bajda, suspettata droga kokajina. Fuq il-persuna tal-appellant nstabu ukoll għaxar karti tal-50 Ewro.

Illi, matul is-smieġ tal-provi tal-Prosekuzzjoni ma sar ebda aċċenn għall-fatt li fl-okkazzjoni li fiha kien arrestat l-appellant kienet qed isehh xi konsenja kontrollata. Kien biss waqt il-kontro-eżami li sar lill-Ispettur Keith Arnaud, fl-istadju tal-provi tad-difiza, li sar aċċenn għall-ewwel darba għall-fatt li l-operazzjoni li waslet għall-arrest tal-appellant kienet qed isehh permezz tal-assistenza ta' Bonnici li, fuq istigazzjoni mill-pulizija, u fil-presenza ta' l-istess, ikkuntattja lill-appellant u tallbu sabiex jissupplixxih bid-droga u ftiehem miegħu fejn ser jiltaqgħu sabiex isir dan l-iskambju. Illi meta xehed in eżami dan il-fatt ma kienx imsemmi mill-Ispettur Keith Arnaud, li għal kuntrarju indika li l-interċettazzjoni ta' Gatt sehh wara li il-pulizija kisbet informazzjoni kunfidenzjali li ser tiġi traffikata id-droga, u mhux illi fil-fatt din saret fuq istigazzjoni tal-pulizija stess bl-assistenza ta' Bonnici. Fil-fatt l-appellant spiċċa arrestat meta huwa iltaqa' ma' Bonnici għal dan il-ghan injar mill-fatt illi dan kien qed jkun osservat mill-pulizija. Mela fil-waqt li Arnaud in eżami jixhed illi: -

".... fil-21 ta' Frar 2009 kellna informazzjoni li Patrick Gatt kien reġa' qed ibiegh id-droga gewwa Paceville u konna morna hemmhekk grupp ta' pulizija nnuttajna lil Alfred Bonnici niezel bil-pass lejn Triq Santu

Wistin, in-naħa tas-Swieqi. Jien ffolowjajt lil Alfred bil-pass ukoll rajtu jirkeb fil-karozza Kif Alfred rikeb fil-karozza, jien mort mill-ewwel fuq il-karozza, in-naħa ta' Patrick tax-xufier u għidtlu biex jieqaf bil-karozza introđuċejt ruħi bħala pulizija u għidtlu biex jinżel minn ġol-karozza u ma jsuqx²."

Imbagħad ix-xhud in kontro-eżami iġhid hekk

"Kien ċempillu Alfred Bonnici, kemm ikkonferma li ser ikun hemm hekk u qallu kif jittellem miegħu s-soltu, qallu rrid għal sitta minn nies, bħala l-kliem li kienu juzaw bejnithom. U kienu fteħmu li jiltaqa' miegħu is-Swieqi, fejn it-tunnels tas-Swieqi qabel ma tinsel lejn Santu Wistin, lejn l-Eden Cinema. U konna morna hemm hekk. Kellna xi nies imqassmin just in case Patrick jipprova jaħrab minn fuq il-post. U jiena u tnejn oħra konna ffollowjajna lil Alfred biex kif imur biex jirkeb jiġi arrestat Patrick".

Ikompili jispjega illi t-telefonata bejn Bonnici u Gatt saret fil-presenza tiegħu, sabiex b'hekk il-verżjoni tal-fatti dwar kif kien interċettat Gatt u arrestat inbidlet.

Illi, l-Artikolu 30B tal-Kapitolu 101 tal-Ligijiet ta' Malta li jirregola l-istanza fejn tista' ssir konsenja kkontrollata jiddisponi s-segwenti –

30B. (1) Minkejja kull haga li tinsab f'kull ligi oħra, il-Pulizija Eżekuttiva, u fejn inkun il-kaz, l-Awtoritajiet tad-Dwana, jistgħu bil-kunsens tal-Avukat Generali jew ta' magistrat, iħallu li ssir konsenja kontrollata.

(2) Għall-finijiet ta' dan l-artikolu, konsenja kontrollata tfisser it-teknika li biha konsenja illecita jew suspettata ta' medicina perikoluza (kif imfissra fl-artikolu 12) jew ta' flus, proprjeta' jew rikavat kif hemm imsemmi fl-artikolu 22(1C) (a) tithalla toħrog minn Malta, tghaddi minn Malta jew tidhol Malta, jew tithalla tghaddi minn post jew minghand persuna f'Malta għal post iehor jew persuna oħra f'Malta, jew tithalla tidhol fit-territorju ta' pajjiz iehor bil-kunsens u taħt is-sorveljanza tal-Pulizija Eżekuttiva u, fejn tkun il-kaz, tal-Awtorita' tad-Dwana u tal-awtoritajiet kompetenti ta' dak il-pajjiz iehor, bil-ghan li jigu identifikati l-persuni involuti fl-egħmil tar-reati taħt din l-Ordinanza jew taħt il-ligi korrispondenti li tkun issehh fit-territorju ta' dak il-pajjiz iehor.

(3) Il-Pulizija Eżekuttiva jew xi persuna taħt is-sorveljanza jew direzzjoni tal-Pulizija jew direzzjoni tal-Pulizija Eżekuttiva tista' bil-kunsens tal-Avukat Generali jew ta' magistrat, bil-ghan li tidentifika persuni involuti fl-egħmil tar-reati taħt din l-ordinanza, takkwista jew tipprokura medicina perikoluza (kif imfissra fl-artikolu 12) jew konsenja suspetta ta' flus, proprjeta' jew

² Fol.51 tal-atti

rikavat kif hemm imsemmi fl-artikolu 22(1C)(a) minghand kull persuna u minn kull post.

Illi, l-awtorizzazzjoni rikjesta mill-Liġi biex issir l-operazzjoni mill-pulizija fejn Bonnici kien minnhom instigat sabiex jakkwista d-droga minn għand l-appellant ma temerġi minn imkien mill-provi, la b'mod verbali u wisq anqas bil-kitba.

Illi każ analogu kien trattat fil-każ *“Ir-Repubblika ta’ Malta vs Godfrey Gambin u Adel Mohammed Babani”* fejn kien hekk deciz mill-Qorti tal-Appell Kriminali (Sede Superjuri) nhar il-15 ta’ Jannar 2020 –

20. Din il-Qorti hi tal-fehma illi konsenja kontrollata hija kwistjoni serja li tirrikjedi li tkun dokumentata b'dettalji precizi ghaliex hafna drabi si tratta ta' awtorizzazzjoni sabiex droga, wisq drabi f'ammonti sostanzjali, tithalla f'idejn persuni anke intercettati bl-istess droga kif ukoll li jsir hlas ghaliha bi flejjes li dwarhom tkun mehtiega ukoll prova ta' provenjenza u prova li jkunu l-istess flejjes f'kaz li n-negozju jkun sar bis-sahha ta' dik il-konsenja kontrollata. Oltre dan, jehtieg li jkun accertabbli li dik il-konsenja kontrollata tkun saret kif awtorizzata mill-Avukat Generali jew mill-magistrat u fil-konfront tas-suspettat imsemmi fl-awtorizzazzjoni. Ghalkemm mhux necessarju li l-Pulizija tizvela min hi l-persuna li informata bl-allegat pjan ta' traffikar, jehtieg almenu li jkun hemm indikazzjoni tad-destinazzjoni intiza, mahsuba jew suspettata u dettalji ohra biex juru li dik l-awtorizzazzjoni inghatat ghal dik l-operazzjoni fi hdan tali nformazzjoni moghtija lill-Avukat Generali jew lill-magistrat skont il-kaz;

...

24. Huwa inkoncepibbli li Magistrat jawtorizza l-konsenja kontrollata fit-termini tal-artikolu 30B tal-Kap 101 jekk mhux bil-forma miktuba. Issa jekk din għall-ewwel issir bil-fomm u aktar tard tkunx segwita bil-miktub għal-fini ta' espedjenza hija kwistjoni ta' dettal insinjifikanti ghaliex anke jekk kif jigri fil-prattika, l-Pulizija tipprezenta talba direttament f'idejn magistrat u l-istess magistrat jakkorda t-talba naturalment ikun sufficienti. Kontra dak li jsehh fil-kwistjoni ta' mandat ta' zamma u tfittxija, il-Pulizija jkun jehtigilha zzomm dak il-mandat f'idejha u turih lill-persuna mizmuma jew li dwarha ssir il-perkwisizzjoni. F'kaz bhal dak odjern certament mhux mistenni bl-ebda tigbid tal-imaginiazzjoni li l-Pulizija turi dik l-awtorizzazzjoni meta taghmel l-arrest, izda dik l-awtorizzazzjoni certament hi mehtiega fi stadju ulterjuri f'kaz ta' prosekuzzjoni. Dak li hu ta' importanza f'dan kollu, izda, hu li tkun tezisti dik id-dokumentazzjoni li turi l-awtorizzazzjoni tal-Avukat Generali jew tal-magistrat;

Illi, tali awtorizzazzjoni rikjesta mill-Ligi f' dan il-kaz ma kienx hemm, sabiex b'hekk il-konsenja kontrollata ma saritx in ottemperanza mal-ligi. L-appellant jikkontendi allura li din il-prova ma tiswiex għaliex tikkostitwixxi forma ta' *entrapment*.

Illi saħansitra qabel ma kienu introdotti id-disposizzjonijiet ta' l-artikolu 30B tal-Kapitolu 101, l-*entrapment* għalkemm kien iservi bħala difiza, madanakollu kien jiswa biss għal fini ta' mitigazzjoni fil-piena u mhux għal eżonerazzjoni mir-responsabbilita' kriminali għaliex kif kien deċiż mill-Qorti ta' l-Appell Kriminali (sede superjuri) fis-sentenza *Ir-Repubblika Ta' Malta Vs Eugenio Sive Genio Gaffarena*:

"... m'hemmx ikkontemplata fil-ligi tagħna xi ezenzjoni mir-responsabbilita' kriminali għal min jikkommetti reat taht l-istigazzjoni ta' agent provokatur tal-pulizija, sakemm hu ppruvat li dak li jkun, ikun agixxa xjentement. Il-bniedem hu prezunt mil-ligi li jintendi u jrid dak li jagħmel u l-ezenzjoni mir-responsabbilita' kriminali hi relatata biss ma' l-incapacita' di intendere e' di volere, ma' certu tip ta' bonafede, mal-kuncett ta' coercion (vide artikolu 33 (b) tal-Kap. 9), mal-kuncett f'certu sens limitat ta' necessistas, mad-dritt tal-legittima difiza u mal-kuncett tas-subjezzjoni civili f'sens limitat hafna u ma xejn izjed.

Il-Qorti ta' l-Appell Kriminali ma tistax issib bazi legali fil-limiti tas-sistema tagħna li bih galadarba li persuna "intrappolata" tkun agixxiet xjentement, tikkunsidra bhal li kieku ma għamlet xejn hlief fejn l-ingann ikun tali li jinducih jahseb li qed jagħmel xi haga tajba u utili minflok att ta' vjolazzjoni ovvja tal-ligi. Fis-sistema tagħna ma tezistix il-possibbilita' li persuna li tkun ikkommettiet reat għaliex imhajra, istigata, ikkmandata minn haddiehor, tkun ezenti mir-responsabbilita' kriminali, jekk tkun agixxiet xjentement u ma tikkwalifikax taht xi ezenzjoni ohra minn dawk imsemmija."

Illi, kif ġie ritenut ukoll fil-kawza fl-ismijiet "Ir-Repubblika ta' Malta vs Angelo Bilocca u Priscilla Cassar" deċiza mill-Qorti tal-Appell Kriminali (Sede Superjuri) nhar 16 ta' Ottubru 2019 –

... stratagemmi konsistenti f' operazzjonijiet ta' konsenji kkontrollati u ta' uzu ta' agenti provokaturi li permezz tagħhom il-pulizija jikxfu atti kriminali mhumieq atti li jmorru kontra l-ligi. Dan isehh biss meta jintwera b'mod konvincenti li r-reat ma kienx ser jigi mwettaq li kieku ma kienx għal dak l-intervent tal-agent provokatur, li min-naha tiegħu jkun induca lill-individwu biex iwettaq reat.

Diversament ikun il-kaz jekk l-individwu koncernat xorta kellu l-hsieb li jwettaq dak ir-reat indipendentement mill-intervent tal-agent f'liema kaz ma

jkunx hemm 'entrapment' billi ma jkunux l-agenti provokaturi l-fattur determinanti li jkunu nducew lil dak l-individwu biex jikkommetti r-reat.

Jingħad illi hemm distinzjoni bejn l-użu li l-investigaturi jagħmlu ta' informazzjoni li tiġi mgħoddija lilhom u li tista' tixpruna xi investigazzjoni u l-involviment dirett ta' persuna jew persuni li jkunu fornaw dik l-informazzjoni f'operazzjoni polizjeska li ssir bil-moħbi. Fl-ewwel istanza l-involviment tal-investigaturi fl-eżekuzzjoni tad-deliit investigat tibqa' waħda passiva kuntrarjament għall-involviment dirett u rejali li jseħħ meta ikun hemm dik l-operazzjoni kkontrollata, u li twassal sabiex is-suspettat jinqabad jikkommetti l-att inkriminatorju. Jikkonsegwi illi jrid ikun hemm il-parteciġazzjoni tal-Pulizija Eżekuttiva fl-operazzjoni u mhux semplicement sorveljanza minn naħa tagħhom fuq suspettat aġir inkriminatorju, għaliex altrimenti għal kull operazzjoni investigattiva jkun jenħtieġ l-awtorizzazzjoni tal-Maġistrat jew inkella tal-Avukat Ġenerali

Illi, fil-kaz odjern, Alfred Bonnici mhux biss huwa ikkunsidrat bħala *informant* iżda huwa aġent provokatur *par excellence* li assista b'mod attiv lill-pulizija sabiex jinterċettaw lill-appellant filwaqt li kien qed isir it-traffikar tad-droga, u li fuq istigazzjoni ta' din l-operazzjoni polizjeska l-appellant wasal biex jikkonsenja d-droga lil Bonnici.

Issa mill-provi li hemm fl-atti jidher illi kien hemm ftehim fuq saqajh bejn l-appellant u bejn Bonnici fejn huwa kien ifornielu d-droga, b'Bonnici imbagħad imexxieha bi profitt kemm għalih kif ukoll għall-appellant. Dan seħħ f'iktar minn okkażjoni waħda u għalhekk jmerġi xenarju fejn jidher li l-appellant kien midhla tad-dinja tad-droga. Jidher, madanakollu li Bonnici kien waqaf jipparteċipa f'din il-kongura għax inqabad mill-pulizija u meta gara hekk, irrealizza li l-aktar triq prudenti li seta' jiehu kien li jikkopera mal-Pulizija, kif filfatti għamel. Jirriżulta ukoll illi l-operazzjoni polizjeska, bl-assistenza ta' Bonnici bħala aġent provokatur, seħħet saħansitra hames xhur wara l-arrest ta' Bonnici meta kienet emergġiet l-informazzjoni li l-appellant kien qiegħed jittraffika d-droga. Issa għalkemm l-Ewwel Qorti qiset illi l-konsenja kontrollata ma kinitx waħda awtorizzata skont il-liġi, madanakollu ma warrbitix u dan għaliex

skartat id-difiża imqanqla mill-appellant li din sarrfet f'sitwazzjoni ta' xi forma ta' "entrapment".

Fis-sentenza *Regina vs Loosely (House of Lords [2001] UKHL 53)* deciza fil-25 t'Ottubru 2001 ingħad illi:

"Accordingly, one has to look elsewhere for assistance in identifying the limits to the types of police conduct which, in any set of circumstances, are acceptable. On this a useful guide is to consider whether the police did no more than present the defendant with an unexceptional opportunity to commit a crime. I emphasise the word unexceptional. The yardstick for the purpose of this test is, in general, whether the police conduct preceding the commission of the offence was no more than might have been expected from others in the circumstances. Police conduct of this nature is not to be regarded as inciting or instigating crime, or luring a person into committing a crime. The police did not more than others could be expected to do. The police did not create crime artificially."

Illi allura minn dan l-insejament jemerġu żewġ elementi li jridu jkunu ippruvati sabiex tirriżulta l-hekk imsejjha *entrapment* u cioè' illi:

- i. L-Istat ikun direttament involut fl-istigazzjoni sabiex ikun kommess ir-reat.
- ii. In-nuqqas jew aħjar l-assenza ta' predisposizzjoni mill-aġent li jinvolvi ruhu f'din l-imġieba kriminali.

Iffisser għalhekk illi meta l-aġent ikun qed jiġi solleċitat biss biex jikkometti reat li huwa predispost u lest li jikkometti, u mhux indott b'influwenza żejda u perswazzjoni biex jikkometti att inkriminatorju li jidhol biex iwettaq b'mod innoċenti injar mill-implikazzjonijiet ta' dan l-aġir jew imħajjar biex jinora dawn l-implikazzjonijiet, allura id-difiża tal-*entrapment* ma tistax tirnexxi. Persuna li tingħata ċ-ċans jew l-opportunità li twettaq reat mingħajr ebda influwenza żejda, sfurzar, jew perswazzjoni mill-pulizija f'sitwazzjoni fejn l-individwu diġà jippossjedi l-inklinazzjoni jew il-predispożizzjoni li jinvolvi ruhu f'imġieba kriminali, u l-pulizija semplicement tipprovdi l-ambjent jew l-okkażjoni fejn il-persuna tista' tagħżel li tagħxi fuq il-predispożizzjonijiet tagħha, allura ma jammontax għal *entrapment*.

258. The Court has defined entrapment, as opposed to a legitimate undercover investigation, as a situation where the officers involved - whether members of

the security forces or persons acting on their instructions – do not confine themselves to investigating criminal activity in an essentially passive manner, but exert such an influence on the subject as to incite the commission of an offence that would otherwise not have been committed, in order to make it possible to establish the offence, that is to provide evidence and institute a prosecution (Ramanauskas v. Lithuania [GC], 2008, § 55).

259. *In deciding whether the investigation was “essentially passive” the Court examines the reasons underlying the covert operation and the conduct of the authorities carrying it out. In particular, it will determine whether there were objective suspicions that the applicant had been involved in criminal activity or was predisposed to commit a criminal offence (Bannikova v. Russia, 2010, § 38).*

260. *In its assessment the Court takes into account a number of factors. For example, in the early landmark case of Teixeira de Castro v. Portugal (1998, §§ 37-38) the Court took into account, inter alia, the fact that the applicant had no criminal record, that no investigation concerning him had been opened, that he was unknown to the police officers, that no drugs were found in his home and that the amount of drugs found on him during arrest was not more than the amount requested by the undercover agents. It found that the agents’ actions had gone beyond those of undercover agents because they had instigated the offence and there was nothing to suggest that without their intervention the offence in question would have been committed.*

261. *A previous criminal record is not by itself indicative of a predisposition to commit a criminal offence (Constantin and Stoian v. Romania, 2009, § 55). However, the applicant’s familiarity with the modalities of the offence (Virgil Dan Vasile v. Romania, 2018, § 53) and his failure to withdraw from the deal despite a number of opportunities to do so or to report the offence to the authorities, have been considered by the Court to be indicative of pre-existing criminal activity or intent (Gorgievski v. the former Yugoslav Republic of Macedonia, 2009, § 53; Matanović v. Croatia, 2017, §§ 142-143).*

262. *Another factor to be taken into account is whether the applicant was pressured into committing the offence in question. Taking the initiative in contacting the applicant in the absence of any objective suspicions that the applicant had been involved in criminal activity or was predisposed to commit a criminal offence (Burak Hun v. Turkey, 2009, § 44; Sepil v. Turkey, 2013, § 34), reiterating the offer despite the applicant’s initial refusal, insistent prompting (Ramanauskas v. Lithuania [GC], 2008, § 67, contrast Ramanauskas v. Lithuania (no. 2), 2018, § 68, where the applicant himself asked to be contacted), raising the price beyond average (Malininas v. Lithuania, 2008, § 37) and appealing to the applicant’s compassion by mentioning withdrawal symptoms (Vanyan v. Russia, 2005, §§ 11 and 49) have been regarded by the Court as conduct which can be deemed to have pressured the applicant into committing the offence in question, irrespective of whether the agent in*

question was a member of the security forces or a private individual acting on their instructions.

263. *A further question of importance is whether the State agents can be deemed to have “joined” or “infiltrated” the criminal activity rather than to have initiated it. In the former case the action in question remains within the bounds of undercover work. In Milinienė v. Lithuania (2008, §§ 37-38) the Court considered that, although the police had influenced the course of events, notably by giving technical equipment to the private individual to record conversations and supporting the offer of financial inducements to the applicant, their actions were treated as having “joined” the criminal activity rather than as having initiated it as the initiative in the case had been taken by a private individual. The latter had complained to the police that the applicant would require a bribe to reach a favourable outcome in his case, and only after this complaint was the operation authorised and supervised by the Deputy Prosecutor General, with a view to verifying the complaint (for similar reasoning, see Sequeira v. Portugal (dec.), 2003; Eurofinacom v. France (dec.), 2004).*

264. *The manner in which the undercover police operation was launched and carried out is relevant in assessing whether the applicant was subjected to entrapment. The absence of clear and foreseeable procedures for authorising, implementing and supervising the investigative measure in question tips the balance in favour of finding that the acts in question constitute entrapment: see, for example, Teixeira de Castro v. Portugal, 1998, § 38, where the Court noted the fact that the undercover agents’ intervention had not taken place as part of an official anti-drug-trafficking operation supervised by a judge; Ramanauskas v. Lithuania [GC], 2008, § 64, where there was no indication of what reasons or personal motives had led the undercover agent to approach the applicant on his own initiative without bringing the matter to the attention of his superiors; and Tchokhonelidze v. Georgia, 2018, § 51, where there was no formal authorisation and supervision of the undercover operation in question.*

265. *In Vanyan v. Russia, 2005 (§§ 46-47), where the Court noted that the police operation had been authorised by a simple administrative decision by the body which later carried out the operation, that the decision contained very little information as to the reasons for and purposes of the planned test purchase, and that the operation was not subject to judicial review or any other independent supervision. ...³*

Illi minn ezami tal-atti ghalkemm huwa minnu li l-appellant kien indott fil-kummissjoni ta’ reat minn stratagemma tal-pulizija, u allura jirrizulta l-ewwel element hawn fuq indikat, liema operazzjoni polizjeska saret minghajr l-awtorizzazzjoni tal-

³ Guide on Article 6 of the European Convention on Human Rights Right to a fair trial (criminal limb) -Updated on 31 August 2024.

Maġistrat jew ta’l-Avukat Ġenerali, madanakollu ma jidhirx illi huwa wasal biex jittraffika id-droga lil Bonnici njar mill-illegalita’ tal-att minnu kommess, jew inkella li dan ma kienx ser jikkometti dan ir-reat li kieku ma kienx indott jagħmel hekk. Minn dak li jixhed Bonnici jidher illi kien hemm fuq saqajha kongura kriminali bejniethom fejn l-appellant kien bl-assistenza ta’ Bonnici jittraffika id-droga b’mod regolari tant illi l-pulizija diġa’ kellhom suspett fuqu. Kwindi għalkemm kien nieqes il-kunsens tal-Maġistrat jew ta’l-Avukat Ġenerali sabiex issir din il-konsenja, madanakollu din l-istrategemma użata f’din l-operazzjoni polizjeska ma tistax titqies illi hija inammissibbli bħala prova, għalkemm bin-nuqqas ta’ dan il-kunsens, il-prova li l-prosekuzzjoni tfittex li tagħmel tista’ tiddgħajfef. Fuq kollox mill-provi kkompilati ma jidhirx illi din hija l-unika evidenza li l-Prosekuzzjoni strahet fuqha sabiex issaħħah l-akkuża ta’ traffikar, billi hemm provi suffiċjenti fl-atti, immaterjalment minn din l-operazzjoni polizjeska, li jindikaw l-involviment tal-appellant f’ċirku ta’ traffikar ta’ droga. Kwindi dan l-aggravju qed ikun miċhud.

Ikkunsidrat:

Illi, l-appellant jgħaddi sabiex jilmenta ukoll mill-istqarrija ġuramentata magħmula minn Alfred Bonnici. Iqis illi li kieku Bonnici kien mogħti d-dritt li jikkonsulta ma’ avukat tal-fiduċja tiegħu, ma kienx jasal biex jimplikah u ma kienx ikun komparteċipi f’*control delivery* kontra l-liġi. Fil-fehma tal-appellant stante illi ma ngħatax dan il-jedd, l-istqarrija tiegħu kellha tkun skartata.

Illi, Alfred Bonnici rrilaxxa stqarrija lill-Pulizija nhar il-15 ta’ Settembru 2008, liema stqarrija huwa għazel li jikkonferma bil-ġurament quddiem l-Inkwirenti nhar is-16 ta’ Settembru 2008. F’dan iż-żmien huwa paċifiku illi l-liġi ma kenitx tagħti jedd lil persuna suspettata bil-kummissjoni ta’ reat li jkollha l-assistenza legali filwaqt li tkun qed tiġi mitkellma mill-pulizija. Illi sussegwentement, madanakollu, Alfred Bonnici xehed bil-ġurament quddiem l-Ewwel Qorti fejn ikkonferma illi kien l-appellant li kien jissuplixxih bid-droga, u li huwa kien ibieghha għan-nom tiegħu u fuq istruzzjonijiet tiegħu versu korrispettiv. Fl-ebda hin ix-xhud ma kkontesta l-ammissibilita’ ta’ l-istqarrijiet minnu rilaxxjati jew il-veraċita’ tal-kontenut tagħhom.

Illi, dwar dana l-punt, *ormai* tezisti ġurisprudenza kostanti fir-rigward. Fis-sentenza fl-ismijiet 'Il-Pulizija vs Clayton Azzopardi', deċiża mill-Qorti Kostituzzjonali nhar it-13 ta' Frar, 2017 ġie ritenut li: –

14. Il-kwistjoni li trid tindirizza din il-qorti hawnhekk hija jekk l-istqarrija tax-xhud ewlieni fil-każ tal-attur – u cioè Maria Assunta Vella – hijiex valida u jekk tistax tintuża bħala prova kontra l-attur u dan minhabba l-fatt li l-istess stqarrija ttiehdet mill-pulizija waqt l-interrogazzjoni ta' Maria Assunta Vella mingħajr ma' din kellha l-opportunità sabiex tikkonsulta ma' avukat tal-fiducja tagħha waqt l-interrogazzjoni.

15. Dan it-tip ta' ilment dwar stqarrija ta' xhud diġà kien trattat fis-sentenza mogħtija minn din il-Qorti fil-25 ta' Jannar 2013 fl-ismijiet "Mario Borg v. Kummissarju tal-Pulizija et. F'dik il-kawża Mario Borg kien ilment, inter alia, dwar il-fatt li x-xhieda ewlenin li xehdu fil-proċeduri kriminali kontra tiegħu ma kellhomx aċċess għal assistenza legali u għalhekk dak in-nuqqas kellu riperkussjonijiet fil-proċeduri fil-konfront tiegħu. Din il-qorti kienet qalet hekk:

»Għalkemm mhux neċessarjament huwa l-każ illi, kif qalet l-ewwel qorti, "F'każ ta' stqarrija li tinghata lill-pulizija, hi biss il-persuna li tagħmel l-istqarrija li għandu jkollha d-dritt li tilmenta li ma kellhiex aċċess għall-avukat u tinvoka ksur tal-artikolu 6 tal-Konvenzjoni" – għax jista' jkun illi min jagħmel listqarrija ma jkollux aċċess għal qorti u għalhekk ma jistax jitlob rimedju, iżda xorta jibqa' l-fatt illi l-istqarrija tkun ittiehdet b'abbuż u għalhekk ma tkunx tiswa bħala xiehda – fil-każ tallum iż-żewġ xhieda li għamlu l-istqarrija kellhom kull fakoltà li jikkontestawha iżda mhux biss ma għamlux hekk anzi reġġu tennew dak li qalu f'xiehda hielsa quddiem il-qorti. Mela jekk min għamel l-istqarrija ma ċahadhiex u ma ikkontestahiex u ma lmentax li ttiehdet b'abbuż għalkemm kellu kull fakoltà li jagħmel hekk b'aċċess hieles għal qorti, dik l-istqarrija għandha titqies bħala xiehda ammissibbli.«

16. Din il-qorti adottat dan l-istess raġunament fis-sentenza tagħha mogħtija fil-25 ta' Jannar 2013 fl-ismijiet Il-Pulizija v. Patrick Spiteri fejn kienet qalet hekk:

»37. Dawn l-aggravji, fil-fehma ta' din il-qorti, huma riżultat ta' malintiz pjuttost mifruż illi min hu akkużat b'reat għandu xi dritt fundamentali illi ma tithalla titressaq ebda xiehda li tista' b'xi mod tkun ta' hsara għalih, bħallikieku għandu d-dritt ukoll illi f'kull każ jinstab mhux ħati u illi l-equality of arms tfisser illi l-prosekuzzjoni tiġi mcaħħda mill-mezzi biex tipprova l-każ tagħha.

»... ..

»39. ma tressqet ebda prova illi Galea u Cachia lmentaw li daww l-istqarrijiet ittiehdu bi ksur ta' xi jedd tagħhom, u għalhekk aktar u aktar ma

jistax jingħad illi dik l-istqarrija hija illeċita meta min jagħmilha ma jilmentax bi ksur ta' xi jedd tiegħu.

»40. Mela l-premessa ta' Spiteri illi l-istqarrijiet ta' Galea u ta' Cachia huma awtomatikament illeċiti għax ma sarux bl-għajnuna ta' avukat hija hażina u kull argument mibni fuq dik il-premessa huwa neċessarjament hażin ukoll.«

17. Applikati dawn il-prinċipji għall-każ tal-lum, din il-qorti hija tal-fehma li l-fatt waħdu li l-istqarrija ta' Maria Assunta Vella li ttiehdet waqt l-interrogazzjoni tagħha ttiehdet mingħajr ma' kienet assistita minn avukat ma jfissirx, b'daqshekk, li kien hemm ksur tad-dritt tas-smiġh xieraq tal-attur. Fl-ewwel lok, ix-xhud Maria Assunta Vella li għamlet l-istqarrija kellha kull fakoltà li tikkontestaha izda mhux biss m'għamlitx hekk anzi reġgħet tenniet dak li qalet f'xiehda hielsa quddiem il-qorti. La Maria Assunta Vella - il-persuna li għamlet l-istqarrija - ma ċaħdithiex u ma kkontestathiex u ma lmentatx li ttiehdet bi ksur taljeddiġiet fundamentali tagħha - għalkemm kellha kull fakoltà li tagħmel hekk b'aċċess hieles għall-qorti - dik l-istqarrija għandha titqies bħala xiehda ammissibbli. Fit-tieni lok, fil-proċeduri kriminali kontra tiegħu l-attur għandu l-fakoltajiet kollha li jagħtuh il-jedd għal smieġh xieraq, fosthom l-equality of arms; partikolarment, jista' jagħmel il-kontro-eżami lixxhud Maria Assunta Vella biex b'hekk isostni bl-aħjar mod id-difiża tiegħu. 18. Għal dawn ir-raġunijiet dan l-ewwel aggravju li ressaq l-attur huwa miċħud.'

Illi, għalhekk din il-Qorti tqis li nonostante l-fatt li l-istqarrija ta' Alfred Bonnici ittiehdet fi żmien meta suspettat ma kienx jingħata d-dritt li jkollu avukat preżenti, kemm qabel u kemm waqt l-istqarrija, mhux biss l-istess Bonnici għazel li jiġġuramenta l-istqarrija tiegħu izda ukoll xehed quddiem l-Ewwel Qorti u qatt ma kkontesta l-ammissibilita' jew il-kontenut tal-istqarrijiet rilaxxati minnu. Tirribadixxi fuq kollox illi l-inammissibilita' ta' l-istqarrija ta' persuna fil-qorti konsegwenza tal-fatt illi hija ma tkunx ingħatat l-assistenza legali tista' tkun leżiva tad-dritt għal smieġh xieraq fi proċeduri penali li jittiehdu kontra dik il-persuna, liema leżjoni madanakollu ma tistax tkun riskontrata meta dik l-istqarrija tkun tax-xhud u mhux tal-akkużat. Għalhekk din il-Qorti tqis li tali stqarrijiet għandhom jibqgħu fl-atti bħala provi ammissibbli u m'għandhomx jiġi skartati. Għaldaqstant dan l-aggravju tal-appellant qed jiġi miċħud.

Ikkunsidrat:

Illi, fir-raba' aggravju l-appellant jilmenta mill-fatt li l-analizi tad-droga in kwistjoni saret minn laboratorju mhux akkreditat. Huwa jishaq li minhabba f'hekk, l-analizi li saret għandha tiġi ddikjarata inammissibbli u għandha tkun skartata.

Illi, dina l-Qorti diġa' kellha l-opportunita' kemm il-darba tippronunzja ruhha fuq dan il-punt kontrovers f'diversi kawzi fosthom dik fl-ismijiet "Il-Pulizija vs Theresa Agius" deciza nhar it-28 ta' Lulju 2023. Jiġi ribadit illi l-ghan wara l-*istandard* ta' akkreditazzjoni hekk imsejha ISO/IEC 17025 jippermetti lill-laboratorji juru li qegħdin joperaw b'mod kompetenti u li jiġġeneraw riżultati validi, u b'hekk isahhu l-fiduċja fix-xogħol tagħhom kemm fuq livell nazzjonali kif ukoll madwar id-dinja. Dan ma jfissirx, madanakollu, illi jekk analizi ma tkunx saret f'laboratorju akkreditat allura il-prova magħmula permezz ta' dik l-analizi hija waħda inattendibbli jew monka fil-kontenut tagħha, u li l-konklużjonijiet milhuqa minn dik l-analizi huma difettużi. Illi l-valur probatorju ta' evidenza jitkejjel mill-probabbiltà li dik l-evidenza tilhaq l-iskop tagħha ta' prova ta' fatt rilevanti għal każ. Dan hu wieħed mill-elementi ewlenin tal-ammissjoni tal-provi, peress li l-provi ammessi għal ġudizzju għandhom ikunu rilevanti, u għandhom ikunu tali illi jirrendu l-fatt in ġudizzju aktar probabbli jew inqas probabbli li sehh, tkun kemm tkun żgħira l-probabbiltà tagħha. Dan ifisser illi diment li l-evidenza tkun rilevanti għal '*facts in issue*' din m'għandiex titwarreb legġerment sakemm ma jkunx hemm xi disposizzjoni espressa tal-liġi li teskludi l-ammissjoni ta' dik l-evidenza bħala prova in atti, u li allura tirrendieha inammissibbli.

Issa ma hemm ebda disposizzjoni tal-liġi li tinneċċessita illi laboratorju forensiku fejn isir l-analizi ta' sustanzi illeċiti għandu jkun akkreditat skont l-*istandard* hawn fuq imsemmi. Dan għaliex il-Legislazzjoni Sussidjarja 460.31, u allura il-qafas regolatorju Ewropew li abbażi ta' l-istess huma imfassla dawn ir-regolamenti, japplika unikament għall-evidenza dattiloskopika u għall-analizi tad-DNA. Il-liġi hija ċara u ma thalli lok għall-ebda interpretazzjoni, bir-regolament 6, imbagħad, iħalli f'idejn il-qrati

nazzjonali li jaddottaw dawk ir-regoli u ligijiet li jikkonċeraw il-valutazzjoni ġudizzjarja tal-evidenza mqieghda quddiemhom⁴.

Di fatti dan il-qafas regolatorju jispjega li:

“That objective is to be achieved by preventing and combating crime through closer cooperation between law enforcement authorities in the Member States, while respecting the principles and rules relating to human rights, fundamental freedoms and the rule of law on which the Union is founded and which are common to the Member States”.

Dan ifisser illi l-għan wara id-Deciżjoni Kwadru huwa illi jkun hemm koperazzjoni aktar mill-qrib bejn l-awtoritajiet tal-infurzar tal-ligi fl-Istati Membri fil-ġlieda kontra l-kriminalita' u dan billi fl-iskambju ta' informazzjoni dwar attivitajiet kriminali, l-awtoritajiet tal-infurzar tal-ligi jkunu jistgħu jipprevjenu, jikxfu u jinvestigaw b'suċċess attivitajiet kriminali bil-hteġa allura li jkunu stabbiliti *standards* komuni għal fornituri ta' servizzi forensiċi. Mhuwiex l-għan wara din il-ligi illi tistabbilixxi regoli godda dwar l-ammissibbiltà ta' evidenza jew il-valur probatorju ta' l-istess kif speċifikat fl-artikolu 5 tad-Deciżjoni Qafas innifisha fejn jingħad ċar u tond illi: **“Din id-Deciżjoni Qafas ma taffettwax ir-regoli nazzjonali dwar il-valutazzjoni ġudizzjarja tal-evidenza,”** bil-Preambolu 16 jispeċifika fl-għanijiet tad-Deciżjoni Kwadru illi *“This Framework Decision does not aim to harmonise national rules regarding the judicial assessment of forensic evidence”.*

Illi, għaldaqstant huwa ormai palezi li din il-ligi tapplika esklussivament għall-attivitajiet tal-laboratorji li jirriżultaw fi (a) profil ta' DNA u (b) data dattiloskopika u mhux analiżi ta' droga, u dan kif imfisser fir-Regolament 3 tal-Legislazzjoni Sussidjarja 460.31, aktar -il fuq iċċitat. *In oltre*, l-għan wara l-ligi hija li jkun hemm *standards* fir-rigward tal-attivitajiet fil-laboratorji forensiċi fl-Istati Membri li jkunu uniformi u mhux li b'xi mod ikun hemm indhil fil-mod kif l-awtoritajiet ġudizzjarji ta' kull Stat Membru jivvalutaw ġudizzjarjament l-evidenza. Kwindi ma għandux ifisser illi għaliex l-analiżi forensika tad-droga ma tkunx saret f'laboratorju

⁴“l-Ordni huwa mingħajr ħsara għal dispożizzjonijiet legali li jikkonċernaw il-valutazzjoni ġudizzjarja tal-evidenza,”

awtomatikament dik l-analizi hija nieqsa minn valur probatorju jew hija difettuża, kwistjoni li trid tigi determinata biss mill-evidenza u mhux għaliex il-laboratorju ma jkunx wiehed akkreditat.

Għaldaqstant, għal dawn ir-raġunijiet, dan l-aggravju tal-appellant qed jiġi miċġud ukoll.

Ikkunsidrat:

Illi, imbagħad, l-appellant jgħaddi sabiex jilmenta mill-apprezzament tal-provi magħmul mill-Ewwel Qorti, senjatament dwar in-nuqqas ta' kredibilita' tax-xhud Alfred Bonnici. Issa l-Ewwel Qorti, li kellha l-opportunita' tara u tisma' lix-xhud jixhed *viva voce*, għogħobha tagħtih affidament, u allura, sakemm ma hemmx xi motiv li l-liġi jew ir-raġuni tindika illi dan l-apprezzament ma kienx wiehed validu, din il-Qorti qajla ser tgħaddi biex tiskossa l-ġudizzju magħmul in prim'istanza. Dan ukoll fid-dawl ta' dak li jipprovdi l-artikolu 637 tal-Kodiċi Kriminali⁵.

Illi, kif diġa' ingħad fil-lejl bejn l-14 u l-15 ta' Settembru 2008, il-Pulizija nterċettat tlett ġuvintur – Alfred Bonnici, Duncan Mangion u Wayne Nappa – ġewwa t-toilet fl-istabbiliment Clique qed jinnegożjaw fid-droga, fejn fil-pussess tagħhom kienu misjuba 15-il pakkett kontenenti sustanza suspettata kokajina. L-iSpizjar Mario Mifsud ikkonstata li l-piż totali tal-kokajina misjuba kienet dik ta' 5,063 grammi b'purita ta' ċirka 43.7%.

Illi, sussegwentement, Alfred Bonnici rrilaxxa stqarrija ġuramentata nhar is-16 ta' Settembru 2008, fejn huwa implika lill-appellant bħala l-persuna li kien jissupplixxi

⁵... id-deċiżjoni (dwar il-kredibbiltà tagħhom) tithalla fid-diskreżżjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix imsahha minn xiehda oħra, u tač-čirkostanzi kollha tal-każ.

bid-droga bil-ghan li din tkun ittraffikata u dan f'iktar minn okkazzjoni wahda. Jikkonferma li l-appellant ghandu *Taxi* bajda BMW 525, bin-numru ta' registrazzjoni BTY-037, u li kien jafu ghax kien johrog ma' ohtu u kien konxju li Gatt kien qed ibiegh id-droga kokajina. Mistoqsi kif jaf dan il-fatt, huwa wiegeb:-

"Ghax xi xahrejn ilu, kont tlajt Paceville u waqft nitkellem mieghu bhalma gieli ghamilt. Sa dak iz-zmien jien ma kontx ghadni naf li ihawwad fid-droga. Dakinhar niftakar li kien xi hin sbieh filghodu u jien waqft nitkellem ma' Patrick u hin minnhom gie ragel u qallu biex iwasslu imma ma smajtux jghidlu fejn. Patrick qallu biex jirkeb fit-taxi u lili qalli biex nirkeb ukoll. Jien mort magghom. Jien irkibt fuq is-seat ta' quddiem u ir-ragel rikeb wara ... Patrick saq lejn ix-Xatt ta' San Giljan u dar fi triq fuq ix-xellug x'imkien faccata tal-Pizza Hut u dahal go triq mudlama. Tefa' x'imkien mal-genb u minn god-dashboard hareg pakkett tal-plastic bi trab abjad fih. Dan tah lir-ragel li kien riekeb maghna, ir-ragel hallsu €70 u imbaghad rega' saq lura lejn il-venda u lil dan ir-ragel waqqfu fejn ir-roundabout vicin tal-venda ta' tal-linja. Ir-ragel nizek u Patrick saq lura lejn il-venda tat-taxis ta' Paceville. Qabel inzilt, Patrick tani €10 ghax kien jaf li jien qieghed broke u qalli biex ma nparla ma' hadd, lanqas ma' ohti. Wara jien tlaqt l-hemm".

Illi, jkompli jispjega li dik kienet l-unika okkazzjoni fejn kien osserva lill-appellant ibiegh id-droga imma kien jaf li dejjem ikollu l-kokajina fit-taxi **"ghax meta jarani, dejjem jghidli biex jekk inkun naf lil xi hadd li jrid jixtri, incempillu u jigi".**

Ammetta ukoll li l-appellant kien gieli tah xi pakketti tad-droga sabiex ibieghhom: -

"L-ewwel darba li tani kien il-weekend li ghadda. Dakinhar kien is-Sibt li ghadda, jigifieri is-6 ta' Settembru 2008 u niftakar ghax fit-8 ta' Settembru kelli l-birthday, iltqajt ma' Patrick Paceville u waqafna nitkellmu. Hu staqsieni fejn kont sejjer u meta ghidtli li sejjer Paceville, staqsieni jekk ridtx nehodlu xi hames pakketti coke. Jien peress li niddejjaq minnu ghidtli iva u hu tani hames pakketti u qalli li jekk inbieghhom kollha jaghtini €10 minn fuq kull pakkett".

Illi, Bonnici stqarr li l-appellant kien qallu li kellu jbiegh kull pakkett ghall-prezz ta' €70 u li dawn il-pakketti kien gabhom mid-dashboards tat-taxi tieghu. Bonnici kien stqarr li dawn il-pakketti kien bieghhom kollha f'daqqa lil wiehed Taljan li kien go sqaq quddiem il-121 Lounge Bar, u wara kien ghadda l-flus lil Gatt li kien tah €50 kif kienu ftehm. In oltre, dwar l-episodju li wassal ghall-arrest tieghu, Bonnici stqarr illi:-

... ipparkjajt il-karozza fejn il-venda tal-linja u bdejt niezel Paceville bil-mixi. Waqft fejn Patrick nitkellem u hu qalli biex nirkeb hdejh fil-karozza. Jien dhalt u rega' staqsieni jekk kontx ser nohodlu xi haga ohra u jien ghax

kif ghidtlek qiegħed dari mal-hajt u ukoll nidejjaq minnu, ma merjetux u ghidtlu iva. Ilbieraħ ma fetaxx id-dashboard imma minflok hareġ landa minn taħt is-seat tiegħu, fetahom quddiemu u qalli li kelli 14 -il pakkett coke biex inbiegħom €70 il-wieħed. Qalli li jekk inbiegħhom kollha kien ser jagħtini €70 u qalli ukoll li jekk ma nbiegħhomx ma nieħu xejn. Hu insista u zamm il-kliem li kien ser jagħtini jekk inbiegħhom kollha”

...

“Qalli ukoll li meta inkun aħjar bil-flus, qalli li kien ser iġibli kapsola coke tiswa €700 biex inbiegħha għaliya u jien ghidtlu li aħjar le fuq dak l-ammont. Imbagħad qalli li minflok iġibli sapuna smoke xi Lm400 u ergajt ghidtlu le. Hu qalli ukoll li jekk inbiddel il-hsieb, inkellmu”.

Illi, Bonnici jghid li wara din d-diskursata huwa kien mar il-121 Lounge Bar u wara mar-Clique fejn iltaqa’ ma’ konoxxenza tiegħu bl-isem ta’ Wayne: -

“Wayne kien hdejja u jien ghidtlu li kelli l-coke biex forsi nehles minnha. Hu qalli li ried jippruvaha flimkien ma’ sieħbu u qalli li jekk toghġbu lest li johodha u jixtri gramma. Fuq prezz konna għadna ma ftehmniex flus” ... “Jien ghidtlu biex imorru sat-toilet halli jippruvaha u wara li dhalna, hu qalli biex nistennih ftit halli jmur jghajjat lil sieħbu. Jien bqajt wahdi fit-toilet u wara ftit ġie lura ma’ sieħbu li jien dan qatt ma kellimtu. Dahħlu it-tnejn ġewwa u sakkr u l-bieb. Sakemm Wayne mar jghajjat lil sieħbu, jiena ilhaqt frixt pakkett fuq l-ixkaffa tat-toilet u filfatt meta ġew lura sabu il-coke lesta fuq l-ixkaffa. Sakemm kienu ser jibdew jirrangaw bejnathom dwar kif ser johduha ġew il-Pulizija u filfatt lanqas ilhaqna tkellimna la fuq flus u lanqas fuq kif ser johduha”.

Illi, fl-aħħarnett, Bonnici stqarr li “anke lest ngħin lill-pulizija biex jikkonfermaw dan kollu li għadni kemm ghidt imma nixtieq li tipproteġuni minn Patrick għax jien nibza’ minnu u ma nixtieqx li jagħmilli xi haġa jekk ikun jaf li jien ghidt dan id-diskors”.

Illi, ukoll, Alfred Bonnici xehed *viva voce* quddiem l-Ewwel Qorti fejn primarjament ikkonferma li kien ġie ssentenzjat u li anke kien skonta l-piena fuqu imposta. Huwa imbagħad għadda sabiex jikkonferma dak li kien stqarr lill-Pulizija, fosthom li fi tlett istanzi l-appellant kien għaddielu d-droga kokajina sabiex ibiegħha, u li fit-tielet darba kien inqabad, liema stqarrija kienet ikkonfermata bil-ġurament quddiem l-Inkwirenti.

Illi, għalkemm l-uniku xhud li jimplika lill-appellant f’ dan iċ-ċirku ta’ traffikar huwa Bonnici, madanakollu huwa kien konsistenti fil-maġġior parti tar-rakkont tiegħu, fejn jispjega fid-dettal kif l-appellant kien avviċinah u kif kien dahħlu f’ dan iċ-ċirku tad-

droga. Jispjega ukoll l-*modus operandi* kif ukoll il-pagamenti li kienu jsiru, dettalji li huwa dejjem baqa' konsistenti dwarhom. Għalhekk, din l-Qorti tqis illi ma hemm ebda mottiv li jista' iwassalha titbiegħed mid-diskrezzjoni eżerċitata mill-Ewwel Qorti meta għet għall-apprezzament ta' din l-evidenza. Fuq kollox mal-arrest tiegħu, fil-pussess tal-appellant instabet id-droga li kienet ippakkjata b'tali mod li tindika li din kienet lesta biex tiġi traffikata.

Dwar l-aggravju tal-mitt metru, dina l-Qorti tagħmel referenza għall-verbal tas-7 ta' Jannar 2011 fejn hemm imnizzel li:

“Id-difiza mhix qed tikkontesta illi l-allegat reat sar ġewwa distanza ta' 100 metru mill-perimetru ta' skola jew club jew ċentru taz-zghazagh jew xi post iehor fejn normalment jiltaqghu iz-zghazagh u għalhekk qed tezenta lill-prosekuzzjoni milli ġġib din il-prova”.

Għaldaqstant, dan l-aggravju tal-appellant qed jiġi respint ukoll.

Ikkunsidrat:

Illi, l-appellant jilmenta ukoll dwar in-nuqqas li titressaq l-aħjar prova rigward id-droga li nstabet fit-triq mill-pulizija u jikkontendi illi ma hemm ebda prova oħra li tikkorroborra dak mistqarr mill-ispettur Keith Arnaud meta huwa iddikjara li osserva lill-appellant jarmi borża mill-bieba tal-vettura u li l-borża li sussegwentement instabet fit-triq kienet l-istess waħda li allegatament intremiet minnu. Fil-fehma tiegħu il-prosekuzzjoni kellha titlob illi dan id-dokument ikun analizzat għal impronti diġitali, haġa li ma saritx u allura ma hemm ebda ness bejn l-eżebit u l-appellant. Illi lanqas ma ittiehdu ebda ritratti mill-uffiċjali tax-xena tar-reat sabiex ikun stabbilit il-post eżatt minn fejn id-droga kienet elevata.

Illi l-Ewwel Qorti eżaminat *funditus* il-fatti konstatati mill-investigaturi fl-investigazzjoni minnhom kondotta u l-lok fejn allegatament kienet misjuba din il-borża. Kien minnha stabbilit illi l-investigaturi sabu il-borża, li Arnaud iġhid li ra lill-appellant jarmi mill-vettura tiegħu, hekk kif kien interċettat mill-pulizija, eżattament fil-post fejn l-Ispettur Arnaud indikalhom li osserva li din intremiet. Imbagħad iċ-

ċirkostanzi l-oħra li sawwru l-arrest tal-appellant, li kien jinsab fuq il-post proprju biex jiltaqa' ma' Bonnici bil-ghan li jittraffika id-droga, kollha jippuntaw f'direzzjoni waħda u ċioe' illi dik id-droga ma kienet tappartjeni lil hadd iktar hlief lill-appellant.

Ikkunsidrat:

Illi, fl-aħħar aggravju minnu mressaq, l-appellant jilmenta illi l-piena erogata mill-Ewwel Qorti fil-konfront tiegħu kienet waħda esagerata u eċċessiva, u għalhekk jitlob mitigazzjoni fil-piena.

Illi t-talba magħmula mill-appellant fit-termini tal-Kapitolu 537 tal-Liġijiet ta' Malta ukoll għandha bhala il-fini tagħha mitigazzjoni fil-piena u għalhekk il-Qorti hija tal-fehma illi, galadarba issa assumiet il-funzjoni ta' Qorti Dwar id-Droga, għandha taqdi din il-funzjoni l-ewwel u qabel kollox, fid-dawl tal-aggravju imqanqal, kif ingħad.

Illi, mir-rapport tal-Bord ta' Riabilitazzjoni ta' Persuni li Nqabdu bid-Droga, u fid-dawl tal-konsiderazzjonijiet magħmula mill-Qorti fid-digriet tagħha tal-24 ta' Frar 2023, jirrizulta illi l-appellant huwa kandidat idoneju sabiex fil-konfront tiegħu jiġu applikati d-dettami tas-subartikoli (7) u (8) tal-Kapitolu 537 tal-Liġijiet ta' Malta.

Illi, mid-dokumenti u x-xhieda formanti parti mill-atti proċesswali odjerni, jirrizulta illi l-appellant kien afflitt minn dipendenza fuq id-droga kokajina u fuq ix-xorb, apparti li kellu problema tal-vizzju tal-logħob tal-azzard. Kien anke taħt il-kura ta' psikjatra u psiko-analista. Jidher fuq kollox illi llum l-appellant huwa persuna rijabilitata, jiehu hsieb lil ibnu, għandu hajja stabbli u relazzjoni tajba mal-familja tiegħu, qed jahdem u jimpenja ruhu bi shih sabiex itejjeb is-sitwazzjoni tiegħu.

Illi, għalhekk fid-dawl tal-fatt illi l-Qorti issa assumiet il-funzjoni ta' Qorti dwar id-Droga u fid-dawl tal-konsiderazzjonijiet magħmula, tqies illi l-aggravju imressaq 'il quddiem mill-appellant marbut mal-piena erogata mill-Ewwel Qorti jisthoqqlu akkoljiment.

Għalhekk tenut kont ta' dan kollu, il-Qorti hija tal-fehma illi f'dan il-każ, għandu japplika l-Artikolu 8(7) tal-Kap. 537 tal-Liġijiet ta' Malta u l-*proviso* tal-istess sub-artikolu, b'dan għalhekk illi ladarba l-Qorti hija sodisfatta illi r-reati li dwarhom l-appellant gie misjub hati kienu prinċipalment attribwibbli għad-dipendenza tiegħu fuq id-droga, ser tieqaf milli tapplika t-terminu minimu mandatorju ta' prigionerija jew l-eskluzjoni tas-sospensjoni tat-terminu ta' prigionerija, altrimenti applikabbli għar-reat odjern. Tqis ukoll illi fid-dawl tan-natura tal-imputazzjonijiet li dwarhom l-appellant instab hati, sentenza ta' prigionerija sospiza hija il-piena idoneja.

Għal dawn il-motivi l-Qorti taqta' u tiddeċiedi billi wara li rat l-artikolu 8(7) tal-Kapitolu 537 tal-Liġijiet ta' Malta, tilqa', *in parte*, l-appell interpost u tghaddi għalhekk sabiex tirrifirma s-sentenza appellata u dana billi:

- i) Tikkonfermaha fil-parti fejn sabet lill-appellant hati tal-imputazzjonijiet kollha dedotti fil-konfront tiegħu; u
- ii) Tikkonfermaha fil-parti fejn ordnat lill-appellant sabiex iħallas l-ispejjeż peritali ammontanti għal €211.87 fi zmien xahrejn mid-data ta' din s-sentenza; u
- iii) Tikkonfermaha fil-parti fejn ordnat ir-rilaxx favur l-appellant tas-somma ta' €500 bħala flus kontanti, esebiti bħala Dok. DT; u
- iv) Tikkonfermaha fil-parti fejn ordnat id-distruzzjoni tad-droga ezebita (Dok. DT1), hekk kif din is-sentenza tghaddi in gudiċat, u dan taħt il-harsien tar-Registratur li għandu jirredigi process-verbal li jiddokumenta l-proċedura tad-distruzzjoni, liema dokument għandu jiġi nserit fl-atti ta' din il-kawza sa mhux aktar tard minn hmistax-il jum minn tali distruzzjoni, u
- v) Tirrevokaha fil-parti fejn ikkundannat lill-appellant għall-perijodu ta' tnax-il xahar prigionerija effettivi, u minflok wara li rat l-artikolu 28A tal-Kapitolu 9 tal-Liġijiet ta' Malta, tikkundannah għal perijodu ta' tnax-il xahar prigionerija, liema perijodu ta' prigionerija għandu jkun sospiż għal zmien erba' snin (4) mil-lum. Tikkonferma il-multa inflitta fl-ammont ta' elf u tmien mitt ewro (€1,800) li, bl-applikazzjoni tal-Artikolu

14(2) tal-Kodiċi Kriminali, tista' tithallas mill-hati f'rati mensili u konsekuttivi ta' hamsin ewro (€50), bl-ewwel pagament isir fi żmien xahar mid-data tas-sentenza, b'dan illi kemm il-darba l-hati jonqos milli jhallas pagament wiehed il-bilanċ jiġi dovut minnufih u jiġi konvertit fi prigiunerija skont il-liġi.

Il-Qorti qed twissi lil hati bil-konsegwenzi skont il-liġi jekk huwa jikkometti reat ieħor matul il-perijodu operattivi ta' din is-sentenza.

Il-Qorti tordna wkoll illi dan ir-reat m'għandux jittiehed in konsiderazzjoni għall-finijiet tal-ħruġ ta' ċertifikat tal-kondotta skont l-Ordinanza dwar iċ-Ċertifikati tal-Kondotta u dan kif imfisser fis-subartikolu (8) għall-artikolu 8 tal-Kapitolu 537 tal-Liġijiet ta' Malta.

Edwina Grima

Imħallef